



Ġabra tal-ġurisprudenza

SENTENZA TAL-QORTI TAL-ĠUSTIZZJA (It-Tieni Awla)

8 ta' Mejju 2019*

“Rinviju għal deċiżjoni preliminari – Swieq ta’ strumenti finanzjarji – Direttiva 2004/39/KE – Artikoli 8, 23, 50 u 51 – Kamp ta’ applikazzjoni – Konsulent finanzjarju barra mill-uffiċċji tal-impriza – Aġent li għandu l-istatus ta’ akkużat fi proċeduri kriminali – Leġiżlazzjoni nazzjonali li tipprevedi l-possibbiltà li jiġi pprojbit b’mod temporanju l-eżerċizzju tal-attività – Libertajiet fundamentali – Sitwazzjoni purament interna – Inapplikabbiltà”

Fil-Kawża C-53/18,

li għandha bhala sugġett talba għal deċiżjoni preliminari skont l-Artikolu 267 TFUE, imressqa mit-Tribunale amministrativo regionale per il Lazio (il-Qorti Amministrattiva Reġjonali għal-Lazio, l-Italja), permezz ta’ deċiżjoni tas-7 ta’ Lulju 2017, li waslet fil-Qorti tal-Ġustizzja fid-29 ta’ Jannar 2018, fil-proċedura

Antonio Pasquale Mastromartino

vs

Commissione Nazionale per le Società e la Borsa (Consob),

IL-QORTI TAL-ĠUSTIZZJA (It-Tieni Awla),

komposta minn A. Arabadjiev, President tal-Awla, T. Von Danwitz (Relatur), E. Levits, C. Vajda u P. G. Xuereb, Imħallfin,

Avukat Ġenerali: M. Campos Sánchez-Bordona,

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ippreżentati:

- għal A. P. Mastromartino, minn G. Fonderico u H. Bonura, avvocati,
- għall-Commissione Nazionale per le Società e la Borsa (Consob), minn P. Palmisano, S. Providenti u E. Garzia, avvocati,
- għall-Gvern Taljan, minn G. Palmieri, bhala aġent, assistita minn D. Del Gaizo, avvocato dello Stato,
- għall-Kummissjoni Ewropea, minn V. Di Bucci u T. Scharf, bhala aġenti,

* Lingwa tal-kawża: it-Taljan.

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tad-Direttiva 2004/39/KE tal-Parlament Ewropew u tal-Kunsill tal-21 ta' April 2004 dwar is-swieq fl-istrumenti finanzjarji li temenda d-Direttivi tal-Kunsill 85/611/KEE u 93/6/KEE u d-Direttiva 2000/12/KE tal-Parlament Ewropew u tal-Kunsill u li tħassar id-Direttiva tal-Kunsill 93/22/KEE (ĠU Edizzjoni Speċjali bil-Malti, Kapitolu 6, Vol. 7, p. 263), kif emendata permezz tad-Direttiva 2010/78/UE tal-Parlament Ewropew u tal-Kunsill tal-24 ta' Novembru 2010 (ĠU 2010, L 331, p. 120) (iktar 'il quddiem id-“Direttiva MiFID”), b'mod partikolari tal-Artikoli 8, 23 u 51 tagħha, kif ukoll tal-principji u tad-dispożizzjonijiet tat-Trattati fil-qasam ta' nondiskriminazzjoni, ta' proporzjonalità, ta' liberta' li jiġu pprovduti servizzi u ta' dritt ta' stabbiliment.
- 2 Din it-talba tressqet fil-kuntest ta' tilwima bejn Antonio Pasquale Mastromartino u l-Commissione Nazionale per le Società e la Borsa (Consob) (il-Kummissjoni Nazzjonali għall-Kumpanniji u l-Borża, l-Italja), rigward il-legalità tad-deċiżjoni ta' projbizzjoni temporanja mill-eżerċizzju tal-attività ta' konsulent finanzjarju barra mill-uffiċċji tal-imprezza meħuda minn din tal-aħhar fir-rigward tar-rikorrent fil-kawża prinċipali.

Il-kuntest ġuridiku

Id-dritt tal-Unjoni

- 3 Il-premessi 36 u 38 tad-Direttiva MiFID huma fformulati kif ġej:

“(36) Il-persuni li jipprovdu servizzi ta' investiment fisem iktar minn ditta waħda ta' investiment ma għandhomx jiġu kkunsidrati li huma aġenti marbuta imma bħala ditti ta' investiment meta jidhlu fid-definizzjoni pprovduta f'din id-Direttiva, bl-eċċezzjoni ta' ċerti persuni li jistgħu jkunu eżentati.

[...]

(38) Il-kondizzjonijiet sabiex jiġu kondotti attivitajiet ‘il barra mill-fondi tad-ditta ta' l-investiment (l-bejgħ bieb b'bieb) ma għandhomx ikunu koperti b'din id-Direttiva.”
- 4 Skont l-Artikolu 1 ta' din id-direttiva, intitolat “Skop”:

“1. Din id-Direttiva għandha tapplika għad-ditti ta' l-investiment u s-swieq irregolari.

2. Id-dispożizzjonijiet li ġejjin għandhom japplikaw ukoll għall-istituzzjonijiet tal-kreditu awtorizzati skond id-Direttiva 2000/12/KE [tal-Parlament Ewropew u tal-Kunsill tal-20 ta' Marzu 2000 rigward il-bidu u l-eżerċizzju tan-negozju ta' l-istituzzjonijiet ta' kreditu (ĠU Edizzjoni Speċjali bil-Malti, Kapitolu 6, Vol. 3, p. 272)] meta jipprovdu servizz ta' investiment jew iktar u/jew iwettqu attivitajiet ta' investiment [...].”

5 Il-punti 1, 14 u 25 tal-Artikolu 4(1) tal-imsemmija direttiva huma fformulati kif ġej:

“1. Għall-għanijiet ta’ din id-Direttiva, għandhom japplikaw id- definizzjonijiet li ġejjin:

1) ‘Ditta ta’ investiment’ tfisser kull persuna legali li x-xogħol jew kummerċ regolari tagħha huma l-provvediment ta’ servizz jew iktar ta’ investiment lil partijiet terzi u/jew it-twettiq ta’ attività jew iktar ta’ investiment fuq bażi professjonali;

Fid-definizzjoni ta’ ditti ta’ l-ivestiment, l-Istati Membri jistgħu jinkludu imprizi li mhumiex persuni legali [...]:

[...]

Madankollu, meta persuna naturali tipprovi servizzi li jinvolvu ż-żamma tal-fondi jew tat-titoli trasferibbli ta’ partijiet terzi, tista’ tiġi kkunsidrata bħala ditta ta’ l-investiment għall-għanijiet ta’ din id-Direttiva biss jekk, mingħajr preġudizzju għall-htigiet l-oħra imposti b’din id-Direttiva u fid-Direttiva 93/6/KEE, il-persuna tikkonforma mal-kondizzjonijiet li ġejjin:

- a) id-drittijiet tal-pussess ta’ partijiet terzi fl-istrumenti u l-fondi jridu jiġu ssalvagwardati [...];
- b) id-ditta trid tkun bla ħsara għar-regoli ddisinjati sabiex jimmonitorjaw is-solvibbiltà [tagħha u] tal-proprjetarji tagħha;
- ċ) il-kontijiet annwali tad-ditta jridu jiġu vverifikati [...];
- d) meta d-ditta jkollha proprjetarju wiehed biss, irid jagħmel provvediment għall-protezzjoni ta’ l-investituri fl-eventwalità li d-ditta tieqaf mil-kummerċ tagħha wara l-mewt tiegħu, l-inkapaċità tiegħu jew kull grajja oħra minn din.

[...]

14) ‘Suq irregolat’ ifisser sistema multilaterali mhaddma u/jew immaniġġjata minn operatur tas-suq, li ġgib flimkien, jew tiffacilita li ġgib flimkien l-interessi multipli tax-xiri u l-bejgħ ta’ partijiet terzi u l-interessi tal-bejgħ fi strumenti finanzjarji - fis-sistema u skond regoli mhux diskrezzjonali - f’manjiera li tirriżulta f’kuntratt, rigward l-istrumenti finanzjarji imdaħħla għall-kummerċ skond ir-regoli u/jew is-sistemi tagħha, u li hija awtorizzata u tiffunzjona b’mod regolari u skond id-dispożizzjonijiet tat-Titolu III;

[...]

25) ‘Aġent marbut’ ifisser persuna naturali jew legali li, taħt ir-responsabbiltà sħiħa u inkondizzjonata ta’ ditta wahda biss ta’ l-investiment li taġixxi f’isimhom, tippromwovi investiment jew servizzi anċillari lill-klijenti u lill-klijenti prospettivi, tirċievi u tittrasmetti struzzjonijiet jew ordnijiet mill-kljent rigward is-servizzi ta’ l-investiment jew l-istrumenti finanzjarji, tqiegħed l-istrumenti finanzjarji u/jew tipprovi pariri lill-klijenti jew lill-klijenti prospettivi rigward dawn l-istrumenti u servizzi finanzjarji”.

6 Skont l-Artikolu 5(1) tad-Direttiva MiFID, l-Istati Membri għandhom jissuġġettaw il-provvista tas-servizzi ta’ investiment jew l-eżerċizzju ta’ attivitajiet ta’ investiment minn impriża ta’ investiment għall-ħruġ minn qabel ta’ awtorizzazzjoni. L-Artikolu 8 ta’ din id-direttiva jistabbilixxi l-kundizzjonijiet li fihom l-awtoritajiet kompetenti jistgħu jirtiraw l-awtorizzazzjoni maħruġa lil tali impriża.

7 L-Artikolu 13 ta’ din id-direttiva, intitolat “Il-Ħtigiet organizzattivi”, jipprevedi, fil-paragrafu 2 tiegħu:

“Ditta ta’ l-investiment għandha tistabilixxi politiki adegwati u proċeduri biżżejjed sabiex tiżgura l-konformità tad-ditta inklużi l-manigera, l-impjegati u l-aġenti marbuta tagħha mal-obbligi tagħha skont id-dispożizzjonijiet ta’ din id-Direttiva kif ukoll ir-regoli approprijati li jirregolaw it-tranzazzjonijiet personali minn dawn il-persuni.”

- 8 Skont l-Artikolu 23 tad-Direttiva MiFID, intitolat “L-Obbligi tad-ditti ta’ l-investment meta jaħtru aġenti marbuta”:

“1. L-Istati Membri jistgħu jiddeciedu li jippermettu ditta tal-investment taħtar aġenti marbuta għall-għanijiet li jippromwovu s-servizzi tad-ditta tal-investment, li jitolbu għall-kummerċ bil-herqa jew jirċievu ordnijiet minn għand il-klijenti jew klijenti potenzali u jittrasmettuhom, jagħtu post lil strumenti finanzjarji u jipprovdu pariri rigward dawn l-istrumenti u servizzi finanzjarji offruti mid-ditta tal-investment.

2. L-Istati Membri għandhom jeħtieġu illi meta ditta tal-investment tiddeciedi li taħtar aġent marbut, tissokta responsabbli bis-sħiħ u mingħajr kondizzjoni għal kull azzjoni jew omissjoni min-naħa tal-aġent marbut meta jaġixxi f’isem id-ditta. L-Istati Membri għandhom jeħtieġu lid-ditta tal-investment li tiżgura illi aġent marbut jiżvela l-kapaċità li fiha jkun qiegħed jaġixxi u d-ditta li jkun qiegħed jirrapprezenta meta jikkuntattja klijent jew klijent potenzali jew qabel ma jinnegozja magħhom.

[...]

L-Istati Membri għandhom jeħtieġu lid-ditti ta’ l-investment li jimmonitorjaw l-attivitajiet ta’ l-aġenti marbuta tagħhom sabiex jiżguraw li d-ditti jissoktaw jikkonformaw ma’ din id-Direttiva meta jaġixxu permezz ta’ l-aġenti marbuta.

3. Stati Membri li jiddeciedu li jippermettu li d-ditti tal-investment jaħtru aġenti marbuta għandhom jistabbilixxu registru pubbliku. L-aġenti marbuta għandhom ikunu rreġistrati fir-registru pubbliku fl-Istat Membru fejn ikunu stabbiliti. [...]

[...]

L-Istati Membri għandhom jiżguraw li l-aġenti marbuta jiġu ammessi fir-registru pubbliku biss jekk gie stabbilit li huma ta’ fama tajba biżżejjed u li jippossjedu l-għerf ġenerali, kummerċjali u professjonali approprijat sabiex ikunu kapaċi li jikkomunikaw it-tagħrif rilevanti kollu bl-eżatt fejn jirrigwarda s-servizz propost lill-klijent jew lill-klijent potenzali.

[...]

4. L-Istati Membri għandhom jeħtieġu illi d-ditti ta’ l-investment li jaħtru aġenti marbuta jieħdu l-miżuri adegwati sabiex jevitaw kull impatt negattiv li jista’ jkollhom l-attivitajiet ta’ l-aġent marbut mhux koperti bl-iskop ta’ din id-Direttiva u mwettqa mill-aġent marbut f’isem id-ditta ta’ l-investment.

[...]

5. L-Istati Membri għandhom jeħtieġu illi d-ditti ta’ l-investment jaħtru biss aġenti marbuta mdaħħla fir-registri pubbliċi riferiti fil-paragrafu 3.

6. L-Istati Membri jistgħu jirrinfurzaw il-ħtiġiet iddikjarati f’dan l-Artikolu jew iżidu ħtiġiet oħra għall-aġenti marbuta rreġistrati fil-ġurisdizzjoni tagħhom.”

- 9 Skont l-Artikolu 50(1) u (2)(g) ta’ din id-direttiva, l-awtoritajiet kompetenti huma fdati bil-poteri kollha ta’ sorveljanza u ta’ investigazzjoni li huma meħtieġa għall-eżerċizzju tal-funzjonijiet tagħhom, li huma eżerċitati b’mod konformi mad-dritt nazzjonali u jinkludu mill-inqas, b’mod partikolari, id-dritt li “jitolbu l-projbizzjoni temporanja ta’ attivitajiet professjonali”.

- 10 L-Artikolu 51 ta' din id-direttiva, intitolat "Is-Sanzjonijiet amministrattivi", jipprevedi, fil-paragrafu 1 tiegħu:

"Mingħajr preġudizzju għall-proċeduti għall-irtirar ta' awtorizzazzjoni jew għad-dritt ta' l-Istati Membri li jimponu sanzjonijiet kriminali, l-Istati Membri għandhom jiżguraw, skond il-ligijiet nazzjonali tagħhom, illi jkunu jistgħu jittieħdu l-miżuri amministrattivi apporprjati jew ikunu jistgħu jiġu imposti sanzjonijiet amministrattivi kontra l-persuni responsabbli, meta ma jitharsux id-dispożizzjonijiet adottati sabiex tiġi implimentata din id-Direttiva. L-Istati Membri għandhom jiżguraw illi dawn il-miżuri jkunu effettivi, ipproporzjonati u dissważivi."

Id-dritt Taljan

- 11 L-Artikolu 31 tad-decreto legislativo n. 58 – Testo unico delle disposizioni in materia di intermediazione finanziaria, ai sensi degli articoli 8 e 21 della legge 6 febbraio 1996, n. 52 (id-Digriet Legiżlattiv Nru 58, dwar test uniku ta' dispożizzjonijiet dwar l-intermedjazzjoni finanzjarja, fis-sens tal-Artikoli 8 u 21 tal-Liġi tas-6 ta' Frar 1996, Nru 52), tal-24 ta' Frar 1998 (Suppliment Ordinarju għall-GURI Nru 71, tas-26 ta' Marzu 1998) (iktar 'il quddiem it-"TUF"), jipprevedi, fil-paragrafi 1 u 2 tiegħu:

"1. Għall-eżerċizzju tal-attivitajiet li jseħħu barra mill-uffiċċji tal-impriza, l-entitajiet li huma awtorizzati jahtru konsulenti finanzjarji barra mill-uffiċċji tal-impriza. [...]

2. L-attività ta' konsulent finanzjarju barra mill-uffiċċji tal-impriza hija eżerċitata esklużivament fl-interess ta' entità awtorizzata waħda. Il-konsulent finanzjarju barra mill-uffiċċji tal-impriza jippromwovi u jipprovdi lil klijenti jew klijenti potenzjali servizzi ta' investiment u/jew servizzi anċillari, jirċievi u jittrażmetti l-istruzzjonijiet jew l-ordnijiet ta' klijenti rigward strumenti finanzjarji jew servizzi ta' investiment, jippromwovi u jqiegħed prodotti finanzjarji u/jew jipprovdi lil klijenti jew lil klijenti potenzjali konsulenza fil-qasam ta' investiment fuq dawn il-prodotti jew servizzi. [...]"

- 12 Skont l-Artikolu 55(2) tat-TUF, il-Consob tista' tiddeċiedi, permezz ta' miżura kawtelatorja, għal perijodu massimu ta' sena, is-sospensjoni tal-eżerċizzju tal-attività ta' konsulent finanzjarju barra mill-uffiċċji tal-impriza, b'mod partikolari jekk dan ikollu l-istatus ta' akkużat taht l-Artikolu 60 tal-Kodiċi tal-Proċedura Kriminali, fir-rigward tal-ksur imsemmi f'dan l-Artikolu 55(2).

- 13 L-Artikolu 111(2) tar-regolamento recante norme di attuazione del decreto legislativo 24 febbraio 1998, n. 58 in materia di intermediari (ir-Regolament li jistabilixxi regoli ta' implimentazzjoni tad-Digriet Legiżlattiv tal-24 ta' Frar 1998 Nru 58 dwar l-intermedjarji), adottat mill-Consob permezz tad-Deciżjoni Nru 16190, tad-29 ta' Ottubru 2007, jipprevedi:

"Għall-finijiet tal-eventwali adozzjoni tal-miżuri kawtelatorji msemmija fl-Artikolu 55(2) tat-[TUF], il-Consob għandha tevalwa, fil-limiti tal-poteri mogħtija lilha mil-liġi, f'liema ċirkustanzi l-konsulent finanzjarju barra mill-uffiċċji tal-impriza [...] ha l-istatus ta' akkużat għal wieħed mir-reati li hemm riferiment għalihom fin-norma ċċitata iktar 'il fuq u, b'mod partikolari, tiegħu inkunsiderazzjoni l-klassifikazzjoni tal-ksur inkwistjoni u jekk dawn iċ-ċirkustanzi jistgħux jaffettwaw l-interessi speċifiċi marbuta mal-eżerċizzju tal-attività ta' konsulent finanzjarju barra mill-uffiċċji tal-impriza."

Il-kawża prinċipali u d-domandi preliminari

- 14 A. P. Mastromartino jeżerċita l-attività ta' konsulent finanzjarju barra mill-uffiċċji tal-impriza. Permezz ta' deciżjoni tal-11 ta' Novembru 2015, ibbażata fuq l-Artikolu 55(2) tat-TUF, il-Consob ipprojbixxiet b'mod temporanju milli jeżerċita din l-attività għal tul ta' żmien ta' sena, minħabba li kien is-sugġett ta' proċeduri kriminali.

- 15 A. P. Mastromartino ppreżenta rikors kontra din id-deċiżjoni quddiem it-Tribunale amministrativo regionale per il Lazio (il-Qorti Amministrattiva Reġjonali għal-Lazio, l-Italja). Quddiem din il-qorti, huwa jsostni, fost l-oħrajn, li l-Artikolu 55(2) tat-TUF, li jservi ta' bażi legali għall-projbizzjoni temporanja mill-eżerċizzju ta' attività ta' konsulent finanzjarju inkwistjoni fil-kawża prinċipali, ma huwiex kompatibbli mad-dispożizzjonijiet tad-Direttiva MiFID. Barra minn hekk, il-portata tas-setgħa diskrezzjonali li għandha l-Consob skont il-leġiżlazzjoni nazzjonali sabiex timponi tali projbizzjoni tikser il-prinċipji ta' trasparenza u ta' oġġettività stabbiliti mill-ġurisprudenza tal-Qorti tal-Ġustizzja rigward il-libertajiet fundamentali.
- 16 Il-Consob tikkontesta dan l-argument, peress li, b'mod partikolari, l-imsemmija direttiva ma tapplikax għat-tilwima fil-kawża prinċipali.
- 17 F'dawn iċ-ċirkustanzi, it-Tribunale amministrativo regionale per il Lazio (il-Qorti Amministrattiva Reġjonali għal-Lazio) iddeċidiet li tissospendi l-proċeduri u li tagħmel lill-Qorti tal-Ġustizzja d-domandi preliminari li ġejjin:
- “1) Il-funzjoni tal-aġent marbut (tied agent) tidhol fl-armonizzazzjoni pprovduta mid-[Direttiva MiFID], u għal liema aspetti?
- 2) Regola nazzjonali, bħal dik li tirriżulta mill-Artikolu 55(2) ta[t-TUF], u mill-emendi suċċessivi, kif ukoll mill-Artikolu 111(2) [tar-Regolament li jistabbilixxi regoli ta' implimentazzjoni tad-Digriet Leġiżlattiv tal-24 ta' Frar 1998 Nru 58 dwar l-intermedjarji, adottat mill-Consob permezz tad-Deciżjoni Nru 16190 tad-29 ta' Ottubru 2007] tipprekludi l-applikazzjoni korretta tad-[Direttiva MiFID], u b'mod partikolari tal-Artikoli 8, 23 u 51 tagħha, kif ukoll tal-prinċipji u tar-regoli tat-Trattati dwar in-nondiskriminazzjoni, il-proporzjonalità, il-libertà ta' provvista ta' servizzi u d-dritt ta' stabbiliment, liema regola:
- a) tippermetti li jiġi pprojbit 'diskrezzjonalment' l-eżerċizzju tal-attività ta' 'aġent marbut' (konsulent awtorizzat sabiex joffri servizzi barra mill-uffiċċji tal-impriza – ex promotur finanzjarju) fir-rigward ta' fatti li ma jimplikawx it-telf ta' reputazzjoni tajba, kif iddefinita mid-dritt intern, u li fl-istess ħin ma jirrigwardawx l-osservanza tar-regoli li jimplementaw [din id-Direttiva];
- b) tippermetti li jiġi pprojbit 'diskrezzjonalment' u sa sena l-eżerċizzju tal-attività ta' 'aġent marbut' (konsulent awtorizzat sabiex joffri servizzi barra mill-uffiċċji tal-impriza – ex promotur finanzjarju) fi proċeduri intizi li jipprevjenu l-'istrepitus' li jirriżulta mill-akkuża fi proċess kriminali li t-tul tiegħu huwa normalment ħafna iktar minn sena?”

Fuq id-domandi preliminari

- 18 Permezz tad-domandi tagħha, li għandhom jiġu eżaminati flimkien, il-qorti tar-rinviju tistaqsi, essenzjalment, jekk id-Direttiva MiFID, b'mod partikolari l-Artikoli 8, 23, 50 u 51 ta' din, id-dispożizzjonijiet tat-Trattat FUE fil-qasam ta' libertà ta' stabbiliment u ta' libertà li jiġu pprovduti servizzi kif ukoll il-prinċipji ta' nondiskriminazzjoni u ta' proporzjonalità għandhomx jiġu interpretati fis-sens li huma jipprekludu projbizzjoni temporanja mill-eżerċizzju tal-attività ta' konsulent finanzjarju barra mill-uffiċċji tal-impriza, bħal dik inkwistjoni fil-kawża prinċipali.

Fuq id-Direttiva MiFID

- 19 Sabiex tingħata risposta għal dawn id-domandi, għandu, qabel kollox, jiġi vverifikat jekk tali projbizzjoni taqax taht il-kamp ta' applikazzjoni tad-Direttiva MiFID.

- 20 Skont l-Artikolu 1(1) tad-Direttiva MiFID, din tapplika għall-imprizi ta' investiment u għas-swieg irregolati. Skont il-paragrafu 2 ta' dan l-Artikolu 1, ċerti dispożizzjonijiet tal-imsemmija direttiva japplikaw ukoll għall-istituzzjonijiet ta' kreditu awtorizzati taht id-Direttiva 2000/12, meta huma jipprovdu servizz jew servizzi ta' investiment u/jew jeżerċitaw attività jew diversi attivitajiet ta' investiment.
- 21 Peress li l-projbizzjoni temporanja mill-eżerċizzju tal-attività ta' "konsulent finanzjarju barra mill-uffiċċji tal-impriza" inkwistjoni fil-kawża prinċipali, f'kull każ, ma għandhiex x'taqsam mal-ġestjoni ta' suq irregolat, fis-sens tal-punt 14 tal-Artikolu 4(1) tad-Direttiva MiFID, u ma tirrigwardax tali istituzzjoni ta' kreditu, tqum biss il-kwistjoni dwar jekk tali konsulent jaqax taht il-kunċett ta' "impriza ta' investiment", fis-sens ta' din id-direttiva.
- 22 Skont l-ewwel subparagrafu tal-punt 1 tal-Artikolu 4(1) tal-imsemmija direttiva, dan il-kunċett jirreferi għall-persuni ġuridiċi li x-xogħol jew l-attività regolari tagħhom jikkonsistu fil-provvista ta' servizz wiehed jew iktar ta' investiment lil terzi u/jew fl-eżerċizzju ta' attività jew diversi attivitajiet ta' investiment fuq bażi professjonali. Minkejja li persuna fiżika tista', fil-kundizzjonijiet previsti fit-tieni u fit-tielet subparagrafu ta' dan il-punt 1, ukoll titqies bħala impriza ta' investiment, ikun differenti meta hija taġixxi taht ir-responsabbiltà u f'isem impriza ta' investiment waħda.
- 23 Tali persuna tikkostitwixxi mhux "impriza ta' investiment", fis-sens tal-punt 1 tal-Artikolu 4(1) tad-Direttiva MiFID, iżda taqa' taht il-kunċett distint ta' "aġent marbut", fis-sens tal-punt 25 ta' dan l-Artikolu 4(1). Din id-dispożizzjoni tal-aħħar tiddefinixxi l-"aġent marbut" bħala "persuna naturali jew legali li, taht ir-responsabbiltà sħiħa u inkondizzjonata ta' ditta waħda biss ta' l-investment li taġixxi f'isimhom, tippromwovi investiment jew servizzi anċillari lill-klijenti u lill-klijenti prospettivi, tircievi u tittrasmetti struzzjonijiet jew ordnijiet mill-kljenti rigward is-servizzi ta' l-investment jew l-istrumenti finanzjarji, tqiegħed l-istrumenti finanzjarji u/jew tipprovdi pariri lill-klijenti jew lill-klijenti prospettivi rigward dawn l-istrumenti u servizzi finanzjarji".
- 24 Mill-punti 1 u 25 tal-Artikolu 4(1) ta' din id-direttiva jirrizulta li din tistabbilixxi distinzjoni netta bejn il-kunċetti ta' "impriza ta' investiment" u ta' "aġent marbut", fejn dan il-kunċett imsemmi l-aħħar huwa essenzjalment ikkaratterizzat mill-fatt li l-aġent marbut jaġixxi taht ir-responsabbiltà u f'isem impriza waħda ta' investiment. Il-premessa 36 ta' din l-istess direttiva tispeċifika f'dan ir-rigward li "[i]l-persuni li jipprovdu servizzi ta' investiment f'isem iktar minn ditta waħda ta' l-investment ma għandhomx jiġu kkunsidrati bħala aġenti marbuta imma bla [bħala] ditti ta' l-investment".
- 25 F'dan il-każ, minkejja li hija biss il-qorti tar-rinviju li għandha tiddikjara ruħha fuq il-klassifikazzjoni tal-"konsulenti finanzjarji barra mill-uffiċċji tal-impriza", skont iċ-ċirkustanzi li huma speċifiċi għall-kawża pendenti quddiemha, jibqa' l-fatt li l-Qorti tal-Ġustizzja għandha ġurisdizzjoni sabiex tidentifika l-kriterji li din il-qorti għandha tapplika għal dan il-għan (ara, f'dan is-sens, is-sentenza tas-16 ta' Novembru 2017, Robeco Hollands Bezit *et*, C-658/15, EU:C:2017:870, punt 25 kif ukoll il-ġurisprudenza ċċitata).
- 26 Skont l-indikazzjonijiet li jinsabu fid-deċiżjoni tar-rinviju, "konsulent finanzjarju barra mill-uffiċċji tal-impriza", fis-sens tal-leġiżlazzjoni nazzjonali inkwistjoni fil-kawża prinċipali, jippromwovi u jaġġti, b'mod partikolari, provvisti ta' servizzi ta' investiment u/jew servizzi anċillari kif ukoll pariri ta' investiment lill-klijenti jew lil klijenti potenzjali, u dan esklużivament fl-interess ta' impriza waħda ta' investiment. Għalhekk jidher li tali konsulent, fid-dawl tal-funzjonijiet li huwa jeżerċita, għandu jitqies bħala "aġent marbut", fis-sens tal-punt 25 tal-Artikolu 4(1) tad-Direttiva MiFID, u mhux bħala "impriza ta' investiment", fis-sens tal-punt 1 ta' din id-dispożizzjoni.
- 27 Fir-rigward dwar jekk l-Artikoli 8, 23 u 51 tad-Direttiva MiFID, li għalihom tirreferi l-qorti tar-rinviju, humiex applikabbli għat-tilwima fil-kawża prinċipali, għandu jiġi kkonstatat, qabel kollox, li l-Artikolu 8 ta' din jistabbilixxi l-kundizzjonijiet li fihom l-awtoritajiet kompetenti jistgħu jirtiraw, lil impriza ta' investiment, l-awtorizzazzjoni li għaliha l-Istati Membri għandhom jissugġettaw il-provvista

ta' servizzi ta' investiment jew l-eżerċizzju ta' attivitajiet ta' investiment minn tali impriża. Issa, l-imsemmija direttiva ma tissugġettax l-attività tal-aġenti marbuta għall-ħruġ minn qabel ta' awtorizzazzjoni, b'tali mod li l-projbizzjoni temporanja mill-attività ta' "konsulent finanzjarju barra mill-uffiċċji tal-impriża" inkwistjoni fil-kawża prinċipali ma taqax taħt dan l-Artikolu 8.

- 28 Imbagħad, kif il-Kummissjoni rrilevat fl-osservazzjonijiet tagħha bil-miktub, l-Artikolu 23 tad-Direttiva MiFID ma jirregolax l-attività tal-aġenti marbuta inkwantu tali, iżda jistabbilixxi l-kundizzjonijiet li fihom impriži ta' investiment jistgħu jirrikorru għal tali aġenti. B'mod partikolari, it-tielet subparagrafu tal-Artikolu 23(2) ta' din id-direttiva, moqri flimkien mal-Artikolu 13(2) ta' din, jobbliga lill-impriži ta' investiment jistabbilixxu politiki, proċeduri u verifiki li jippermettu li jiġi ggarantit li huma nfushom josservaw l-obbligi li jirriżultaw mill-imsemmija direttiva meta huma jaġixxu permezz tal-aġenti marbuta, mingħajr ma jiddeterminaw il-kundizzjonijiet li fihom dawn l-aġenti jistgħu jeżerċitaw l-attività tagħhom.
- 29 Bl-istess mod, kif jirriżulta mill-Artikolu 23(3) u (5) tad-Direttiva MiFID, ir-rekwiżit tar-reġistrazzjoni tal-aġenti marbuta f'registru pubbliku huwa maħsub bħala kundizzjoni li għandha tiġi osservata mill-impriži ta' investiment sabiex ikunu jistgħu jaħtru tali aġenti. Barra minn hekk, għandu jiġi osservat li tali reġistrazzjoni tippreżupponi, b'mod partikolari, li l-persuna rreġistrata tippreżenta onorabbiltà suffiċjenti. Issa, skont l-indikazzjonijiet li jinsabu fit-talba għal deċiżjoni preliminari, il-projbizzjoni ta' eżerċizzju inkwistjoni fil-kawża prinċipali ma gietx ibbażata fuq allegat nuqqas ta' onorabbiltà ta' A. P. Mastromartino, iżda fuq il-fatt li dan kien is-sugġett ta' proċeduri kriminali.
- 30 Barra minn hekk, l-Artikolu 23 tad-Direttiva MiFID ma jirregolax il-kundizzjonijiet li fihom l-awtoritajiet nazzjonali jistgħu jipprojbixxu b'mod temporanju l-attività ta' aġent marbut. F'dan ir-rigward, il-paragrafu 6 ta' dan l-Artikolu 23 jipprovdi b'mod esplicitu li l-Istati Membri jistgħu jirrendu iktar stretti r-rekwiżiti stabbiliti fl-imsemmi Artikolu 23 jew jipprevedu rekwiżiti supplimentari għall-aġenti marbuta rreġistrati fit-territorju tagħhom, rekwiżiti fost liema tista' tinstab, b'mod partikolari, tali projbizzjoni temporanja.
- 31 Minbarra dan, din il-projbizzjoni temporanja lanqas ma taqa' taħt l-Artikolu 50 tad-Direttiva MiFID. Fil-fatt, minkejja li l-awtoritajiet kompetenti, taħt il-paragrafi (1) u (2)(g) ta' dan l-artikolu, għandu jkollhom id-dritt li jitolbu l-projbizzjoni temporanja tal-eżerċizzju tal-attività professjonali, jirriżulta madankollu mill-kunsiderazzjonijiet preċedenti li din id-direttiva ma tirregolax l-attività tal-aġenti marbuta. B'mod partikolari, il-premessa 38 tal-imsemmija direttiva tispeċifika li din ma tkoprix il-kundizzjonijiet għall-eżerċizzju tal-aktivitajiet li jseħħu barra mill-uffiċċji tal-impriża ta' investiment. Issa, il-projbizzjoni temporanja inkwistjoni fil-kawża prinċipali tirreferi b'mod speċifiku għall-attività ta' konsulenti finanzjarji li jaġixxu "barra mill-uffiċċji tal-impriża" li ma taqax taħt id-Direttiva MiFID.
- 32 Fl-aħħar nett, l-Artikolu 51(1) ta' din id-direttiva jipprovdi li l-Istati Membri għandhom jipprevedu sanzjonijiet amministrattivi xierqa kontra l-persuni responsabbli għal ksur tad-dispożizzjonijiet adottati skont l-imsemmija direttiva. Issa, skont l-indikazzjonijiet li jinsabu fit-talba għal deċiżjoni preliminari, il-fatti li wasslu għall-projbizzjoni temporanja mill-eżerċizzju tal-attività ta' "konsulent finanzjarju barra mill-uffiċċji tal-impriża" inkwistjoni fil-kawża prinċipali ma għandhomx rabta ma' ksur tar-regoli li jiżguraw it-traspożizzjoni tal-imsemmija direttiva. Huma għaldaqstant fatti li għalihom dan l-Artikolu 51(1) ma japplikax.
- 33 Għaldaqstant, il-projbizzjoni temporanja mill-eżerċizzju tal-attività ta' "konsulent finanzjarju barra mill-uffiċċji tal-impriża" inkwistjoni fil-kawża prinċipali ma taqax taħt il-kamp ta' applikazzjoni tad-Direttiva MiFID, madankollu hija l-qorti tar-rinviju li għandha tivverifika dan fid-dawl taċ-ċirkustanzi speċifiċi għall-kawża prinċipali. Mingħajr preġudizzju għal din il-verifika, l-imsemmija direttiva hija għalhekk mingħajr effett fuq tali projbizzjoni.

Fuq id-dispożizzjonijiet tat-Trattat FUE fil-qasam ta' libertà ta' stabbiliment u ta' libertà li jiġu pprovduti servizzi kif ukoll il-prinċipji ta' nondiskriminazzjoni u ta' proporzjonalità

- 34 Għandu jittfakkar li d-dispożizzjonijiet tat-Trattat FUE fil-qasam ta' libertà ta' stabbiliment u ta' libertà li jiġu pprovduti servizzi ma humiex applikabbli għal sitwazzjoni fejn l-elementi kollha huma limitati għal ġewwa Stat Membru wiehed (ara, f'dan is-sens, is-sentenzi tal-15 ta' Novembru 2016, Ullens de Schooten, C-268/15, EU:C:2016:874, punt 47 u l-ġurisprudenza ċċitata, kif ukoll tal-14 ta' Novembru 2018, NKBM, C-215/17, EU:C:2018:901, punt 41).
- 35 F'dan ir-rigward, għandu jiġi osservat li t-talba għal deċiżjoni preliminari ssemmi mistoqsijiet rigward il-kompatibbiltà ta' projbizzjoni temporanja mill-eżerċizzju tal-attività ta' "konsulent finanzjarju barra mill-uffiċċji tal-impriza", bħal dik inkwistjoni fil-kawża prinċipali, mal-libertajiet fundamentali, li l-qorti tar-rinviju donnha tqis li huma applikabbli fis-sitwazzjoni inkwistjoni fil-kawża prinċipali, fid-dawl, b'mod partikolari, tal-effetti li tali projbizzjoni tista' tipproduċi fuq l-attività tal-konsulent ikkonċernat, indipendentement min-natura transkonfinali tagħha jew le ta' din id-direttiva.
- 36 Minkejja li ma jistax jiġi eskluż mill-bidu li leġiżlazzjoni nazzjonali applikabbli għall-attivitajiet nazzjonali u transkonfinali ta' tali konsulent tkun tista', skont iċ-ċirkustanzi tal-każ, tipproduċi effetti li ma jkunux limitati għal ġewwa Stat Membru wiehed, il-Qorti tal-Ġustizzja diġà ddeċidiet, f'tali każ, li hija ma tistax, mingħajr indikazzjoni tal-qorti tar-rinviju għajr in-natura applikabbli mingħajr distinzjoni ta' din il-leġiżlazzjoni nazzjonali, tqis li t-talba għal interpretazzjoni preliminari rigward id-dispożizzjonijiet tat-Trattat FUE rigward il-libertajiet fundamentali hija meħtieġa għas-soluzzjoni tat-tilwima pendenti quddiem din il-qorti (ara, f'dan is-sens, is-sentenzi tal-15 ta' Novembru 2016, Ullens de Schooten, C-268/15, EU:C:2016:874, punti 50 u 54, kif ukoll tal-14 ta' Novembru 2018, NKBM, C-215/17, EU:C:2018:901, punti 42 sa 44).
- 37 Issa, f'dan il-każ, it-talba għal deċiżjoni preliminari ma ġgħib fid-dawl l-ebda element konkret li jippermetti li tiġi stabbilita rabta bejn is-sugġett jew iċ-ċirkustanzi tat-tilwima fil-kawża prinċipali u l-eżerċizzju, anki potenzjali, minn A. P. Mastromartino tal-libertajiet fundamentali ggarantiti permezz tal-Artikoli 49 u 56.
- 38 Barra minn hekk, minkejja li A. P. Mastromartino jenfasizza, fl-osservazzjonijiet tiegħu bil-miktub, il-konsegwenzi li projbizzjoni temporanja mill-eżerċizzju tal-attività ta' "konsulent finanzjarju barra mill-uffiċċji tal-impriza", bħal dik inkwistjoni fil-kawża prinċipali, jista' jkollha, b'mod għalkollox astratt, fuq il-possibbiltà tal-eżerċizzju ta' din l-attività fl-Unjoni kollha, ma jirriżultax madankollu mill-osservazzjonijiet tiegħu li tali konsegwenzi huma b'xi mod rilevanti għall-finijiet tas-soluzzjoni tat-tilwima fil-kawża prinċipali.
- 39 Għaldaqstant, il-libertajiet fundamentali ggarantiti permezz tal-Artikoli 49 u 56 TFUE ma humiex applikabbli għal projbizzjoni temporanja mill-eżerċizzju tal-attività ta' "konsulent finanzjarju barra mill-uffiċċji tal-impriza", bħal dik inkwistjoni fil-kawża prinċipali, u huma, għalhekk, mingħajr effett fuq din il-projbizzjoni.
- 40 Fid-dawl ta' dak kollu li ntqal hawn fuq, ir-risposta għad-domandi magħmula għandha tkun li d-Direttiva MiFID, b'mod partikolari l-Artikoli 8, 23, 50 u 51 ta' din, l-Artikoli 49 u 56 TFUE kif ukoll il-prinċipji ta' nondiskriminazzjoni u ta' proporzjonalità għandhom jiġu interpretati fis-sens li, fisitwazzjoni bħal dik inkwistjoni fil-kawża prinċipali, projbizzjoni temporanja mill-eżerċizzju tal-attività ta' konsulent finanzjarju barra mill-uffiċċji tal-impriza la taqa' taħt il-kamp ta' applikazzjoni ta' din id-direttiva, la taħt dak tal-Artikoli 49 u 56 TFUE, u lanqas taħt dak tal-prinċipji ta' nondiskriminazzjoni u ta' proporzjonalità. F'sitwazzjoni bħal din, l-Artikoli 8, 23, 50 u 51 ta' din id-direttiva, l-Artikoli 49 u 56 TFUE kif ukoll il-prinċipji ta' nondiskriminazzjoni u ta' proporzjonalità ma jipprekludux tali projbizzjoni.

Fuq l-ispejjeż

- 41 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tieni Awla) taqta' u tiddeċiedi:

Id-Direttiva 2004/39/KE tal-Parlament Ewropew u tal-Kunsill tal-21 ta' April 2004 dwar is-swieq fl-istrumenti finanzjarji li temenda d-Direttivi tal-Kunsill 85/611/KEE u 93/6/KEE u d-Direttiva 2000/12/KE tal-Parlament Ewropew u tal-Kunsill u li tħassar id-Direttiva tal-Kunsill 93/22/KEE, kif emendata permezz tad-Direttiva 2010/78/UE tal-Parlament Ewropew u tal-Kunsill tal-24 ta' Novembru 2010, b'mod partikolari l-Artikoli 8, 23, 50 u 51 ta' din, l-Artikoli 49 u 56 TFUE kif ukoll il-prinċipji ta' nondiskriminazzjoni u ta' proporzjonalità għandhom jiġu interpretati fis-sens li, f'sitwazzjoni bħal dik inkwistjoni fil-kawża prinċipali, projbizzjoni temporanja mill-eżerċizzju tal-attività ta' konsulent finanzjarju barra mill-uffiċċji tal-impriża la taqa' taht il-kamp ta' applikazzjoni ta' din id-direttiva, la taht dak tal-Artikoli 49 u 56 TFUE, u lanqas taht dak tal-prinċipji ta' nondiskriminazzjoni u ta' proporzjonalità. F'sitwazzjoni bħal din, l-Artikoli 8, 23, 50 u 51 ta' din id-direttiva, l-Artikoli 49 u 56 TFUE kif ukoll il-prinċipji ta' nondiskriminazzjoni u ta' proporzjonalità ma jipprekludux tali projbizzjoni.

Firem